

የበጎ አድራጎት ድርጅቶችና ማህበራት የገቢ ማስገኛ
ስራዎች ላይ የሚሰማሩበትን ሁኔታ ለመወሰን የወጣ

መመሪያ ቁጥር 07/2004

መስከረም 2004 ዓ.ም

መግቢያ

በቦገሥ አድራጎች ድርጅቶችና ማህበራት አዋጅ 621/2001 አንቀጽ 103 መሰረት የቦገሥ አድራጎች ድርጅቶችና ማህበራት በገቢ ማስገኛ ስራዎች ላይ መስማራት እንደሚችሉ በመደንገጥ፤

ቦገሥ አድራጎች ድርጅቶችና ማህበራት በተለይም የገቢ ምንጮቻቸውን ከአገር ውስጥ የሚያገኙ በእርዳታና በሌሎች መንገዶች ከሚያገኙባቸው የገቢ ምንጮች በተጨማሪ በገቢ ማስገኛ ስራዎች ላይ ተሰማርተው የገቢ ምንጮቻቸውን እንዲያሰፉ መደረግ ያለበት መሆኑ ስለታመነበት፤

በአዋጁ ስለ ገቢ ማስገኛ ስራዎች የተደነገገውን ለማስፈፀም መመሪያ ማውጣት አስፈላጊ መሆኑ ስለታመነበት፤

የኢ.ፌ.ዴ.ሪ ቦገሥ አድራጎች ድርጅቶችና ማህበራት ኤጀንሲ በቦገሥ አድራጎች ድርጅቶችና ማህበራት አዋጅ 621/2001 አንቀጽ 9/4/ እና ስለቦገሥ አድራጎች ድርጅቶች እና ማህበራት ምዝገባና አስተዳደር በወጣው የሚኒስትሮች ምክር ቤት ደንብ ቁጥር 168/2001 አንቀጽ 34 መሠረት ይህን መመሪያ አውጥቷል፡፡

ክፍል አንድ

ጠቅላላ

አንቀፅ 1 አጭር ርዕስ

ይህ መመሪያ “የበጎ አድራጎች ድርጅቶችና ማህበራት በገቢ ማስገኛ ስራዎች ላይ ስለሚሰማሩበት ሁኔታ ለመወሰን የወጣ መመሪያ ቁጥር 07/2004” ተብሎ ሊጠቀስ ይችላል፡፡

አንቀፅ 2 አውጪው አካል

የበጎ አድራጎች ድርጅቶችና ማህበራት ኤጀንሲ በአዋጁና በደንቡ በተሰጠው ስልጣን መሰረት ይህንን መመሪያ አውጥቷል፡፡

አንቀፅ 3 ትርጓሜ

የቃሉ አገባብ ሌላ ትርጓሜ የሚያሰጠው ካልሆነ በስተቀር ለዚህ መመሪያ፡-

1. "አዋጅ" ማለት የበጎ አድራጎች ድርጅቶችና ማህበራት አዋጅ ቁጥር 621/2001 ነው፡፡
2. "ደንብ" ማለት የበጎ አድራጎች ድርጅቶችና ማህበራት የሚንስትሮች ም/ቤት ደንብ ቁጥር 168/2001 ነው፡፡
3. "ኤጀንሲ" ማለት የበጎ አድራጎች ድርጅቶችና ማህበራት ኤጀንሲ ነው፡፡
4. "ዋና ዳይሬክተር" ማለት የበጎ አድራጎች ድርጅቶችና ማህበራት ኤጀንሲ ዋና ዳይሬክተር ነው፡፡
5. "የገቢ ማስገኛ ስራ" ማለት አንድ የበጎ አድራጎች ድርጅት ወይም ማህበር በኤጀንሲው በሚሰጠው የገቢ ማስገኛ ሥራ ፈቃድ መሠረት በበጎ አድራጎች ድርጅቱ ወይም ማህበሩ ባለቤትነት ሥር የሆነ ለትርፍ የሚቋቋምና የበጎ አድራጎች ድርጅቱ ወይም ማህበሩ ከተመዘገበበት ዓላማ እና ከተሠማራበት የሥራ መስክ ጋር ቀጥታ ግንኙነት ያለውና ትርፍ ለማግኘት የሚሰራ ንግድ እንቅስቃሴ ነው፡፡
6. "ፈቃድ" ማለት በሌሎች ህጎች ለንግድ፣ ለኢንቨስትመንት እና ሌሎች ትርፍ ለማግኘት ለሚሰሩ ስራዎች የተቀመጡ የምዝገባና የፈቃድ መስፈርቶች እንደተጠበቁ ሆነው የበጎ አድራጎች ድርጅቶችና ማህበራት በገቢ ማስገኛ ስራዎች ላይ ለመሰማራት እንዲችሉ በኤጀንሲው የሚሰጥ የፅሁፍ ማረጋገጫ ነው፡፡
7. በአዋጅና በማስፈፀሚያ ደንቡ ላይ የተቀመጡት ሌሎች ትርጓሜዎች በዚህ መመሪያ ላይ ተፈጻሚ ይሆናሉ፡፡
8. በዚህ መመሪያ ውስጥ በወንድ ፆታ የተደነገገው የሴትንም ፆታ ያካትታል፡፡

አንቀፅ 4 የተፈጻሚነት ወሰን

ይህ መመሪያ፡-

- ሀ. ከአንድ በላይ በሆኑ ክልሎች በሚሰሩ የበጎ አድራጎች ድርጅቶች ወይም ማህበራት ወይም የአባላት ጥንቅራቸው ከአንድ ክልል በላይ በሆኑ ማህበራት፤

ለበአንድ ክልል ብቻ የሚሰሩ ቢሆንም በዉጭ አገር በጎ አድራጎት ድርጅቶች እና በኢትዮጵያ ነዋሪዎች በጎ አድራጎት ድርጅቶችና ማህበራት፤እና

ሐ. በአዲስ አበባ ወይም በድሬዳዋ ከተማ አስተዳደር በሚሰሩ የበጎ አድራጎት ድርጅቶችና ማህበራት ላይ ተፈጻሚ ይሆናል፡፡

ክፍል ሁለት

ስለ ገቢ ማስገኛ ስራዎች

አንቀፅ 5. የገቢ ማስገኛ ስራ ከዓላማ ጋር ተያያዥ ስለመሆን

ገቢ የሚያስገኙ ስራዎች በጎ አድራጎት ድርጅቱ ወይም ማህበሩ ከሚሰራው ስራ ማንኛውም የበጎ አድራጎት ድርጅት ወይም ማህበር በገቢ ማስገኛ ስራዎች ለመስማራት ከሚሰራው ሥራ ጋር በቀጥታ ተያያዥነት ያለው መሆን ይገባዋል፡፡

አንቀፅ 6. የገቢ ማስገኛ ስራ ለዓላማ ማስፈፀሚያ ስለመዋሉ

1. በጎ አድራጎት ድርጅቱ ወይም ማህበሩ በገቢ ማስገኛ ስራ ላይ ተሰማርቶ የሚያገኘው ትርፍ ለበጎ አድራጎት ድርጅት ወይም ማህበር አስተዳደራዊ ወጪ መሸፈኝነት ሊውል አይችልም ፡፡
2. በበጎ አድራጎት ድርጅት ወይም ማህበር ስር ያለ የአስተዳደር ስራ በገቢ ማስገኛው ውስጥም በተደራቢነት አገልግሎት የሚሰጥ በሚሆንበት ጊዜ ወጪው የዋናው በጎ አድራጎት ድርጅት ወይም ማህበር አስተዳደራዊ ወጪ ተደርጎ ይወስዳል፡፡
3. የበጎ አድራጎት ድርጅቱ ወይም ማህበሩ አስተዳደርና አስተዳደራዊ ወጪዎች ከገቢ ማስገኛ ስራው አስተዳደርና የአስተዳደር ወጪዎች መለየት ይኖርባቸዋል፡፡

አንቀፅ 7. ከገቢ ማስገኛ ስራ የሚገኝ ትርፍ ለአባላት የማይከፋፈል

ስለመሆኑ

ከገቢ ማስገኛ ስራዎች የሚገኝ ትርፍ ለአባላት ወይም ለተጠቃሚዎች በቀጥታ በገንዘብ ወይም በቁስ ሊከፋፈል አይችልም፡፡

1. በንዑስ አንቀፅ አንድ ስር የተጠቀሰው እንደተጠበቀ ሆኖ በጎ አድራጎት ድርጅቱ ወይም ማህበሩ ከገቢ ማስገኛ ስራ የሚያገኘውን ትርፍ ለተጠቃሚዎች/ለአባላት/ ለሚሰጥ የበጎ አድራጎት አገልግሎት ከማዋል አያግደውም፡፡

ከፍል ሦስት

ስለ ገቢ ማስገኛ ሥራ ፈቃድ አሰጣጥ

አንቀፅ 8. አስፈላጊ ቅድመ ሁኔታዎች

1. በገቢ ማስገኛ ስራዎች ላይ መሰማራት የሚፈልግ የበጎ አድራጎት ድርጅት ወይም ማህበር ለኤጀንሲው በፅሁፍ ማመልከት ይኖርበታል፡፡
2. ለገቢ ማስገኛ ስራ የሚቀርብ ማመልከቻ በበጎ አድራጎት ድርጅቱ ወይም ማህበሩ የበላይ አካል ወይም የስራ ሀላፊ የሚፈረም ሆኖ፡-

ሀ/ የበጎ አድራጎት ድርጅቱ ወይም ማህበሩ ስምና አድራሻ፤

ለ/ የምዝገባ ሰርተፊኬት ኮፒ፤

ሐ/ የበጎ አድራጎት ድርጅቱ ወይም ማህበሩ አላማ፤

መ/ የአገልግሎት ክፍያ 150 ብር፤

ሠ/ የሚሰማራበት የንግድ ዘርፍ ከመነሻ ካፒታል፤

ረ/ የቢዝነስ እቅድ፤

ጋር ተያያዞ መቅረብ ይኖርበታል፡፡

አንቀፅ 9 የገቢ ማስገኛ ሥራ ፈቃድ ይዘት

1. የገቢ ማስገኛ ስራ ከኤጀንሲው በፅሁፍ በሚሰጥ ፈቃድ ይፈቀዳል፡፡
2. የገቢ ማስገኛ ስራዎች ላይ ለመሰማራት የሚሰጥ ፈቃድ ፡-

1/ የበጎ አድራጎት ድርጅት ወይም ማህበር ስምና አድራሻ፤

2/ እንዲሰማራ የተፈቀደለት የገቢ ማስገኛ ስራ አይነት፤

3/ ፈቃድ የተሰጠበት ጊዜ፤ እና

4/ ለሚመለከተው የመንግስት አካል የሚሰጥ የድጋፍ ደብዳቤን

የሚያካትት ይሆናል፡፡

አንቀፅ 10. የፈቃድ ሰጪ አካል

1. የገቢ ማስገኛ ስራ ላይ መሰማራት የሚያስችል አስፈላጊው ማጣራት ከተካሄደ በኋላ በምዝገባና ክትትል አፈሰሮች አማካኝነት የሚሰጥ ይሆናል፡፡
2. የውጭ በጎ አድራጎት ድርጅቶች በገቢ ማስገኛ ስራ ላይ እንዲሰማሩ የሚሰጥ ፈቃድ በምዝገባ፣ ክትትልና ድጋፍ ዋና የሥራ ሂደት ባለቤት መፅደቅ ይኖርበታል፡፡

አንቀፅ 11. ማመልከቻው ውሳኔ ስለሚያገኝበት ሁኔታ

1. የገቢ ማስገኛ ስራ ጥያቄ የቀረበለት ማንኛውም የምዝገባና ክትትል አፈሰር በ15 የስራ ቀናት ውስጥ ውሳኔውን በፅሁፍ ማሳወቅ ይኖርበታል፡፡
2. የውጭ በጎ አድራጎት ድርጅቶች በገቢ ማስገኛ ስራ ላይ እንዲሰማሩ የሚሰጥ ፈቃድ በምዝገባና ክትትል አፈሰር ከተመረመረ በኋላ የምዝገባ፣ ክትትልና ድጋፍ ዋና የሥራ ሂደት ባለቤት በ10 የስራ ቀናት ውስጥ መፅደቅ ይኖርበታል፡፡

አንቀፅ 12. ገቢ ማስገኛ ስራ ላይ ለመሰማራት ብቁ የሚያደርጉ መመዘኛዎች

የገቢ ማስገኛ ስራ ላይ ለመሰማራት የሚቀርብ ማመልከቻ ላይ ውሳኔ ሲሰጥ ኤጀንሲው የሚከተሉትን ጉዳዮች ከግምት ሊያስገባ ይችላል፡-

1. የበጎ አድራጎት ድርጅቱ ወይም ማህበሩ አላማውን ለማሳካት ከተመዘገበበት ዓላማና ከተሰማራበት የስራ መስክ ጋር ቀጥተኛ ተያያዥነት ያለው መሆኑን፤
2. የበጎ አድራጎት ድርጅቱ ወይም ማህበሩ በተመዘገበበትና ፈቃድ ባገኘበት ዓላማ መሠረት እየተንቀሳቀሰ የሚገኝ ከሆነ፤
3. ለመሰማራት ጥያቄ የቀረበበት የገቢ ማስገኛ ስራ ከመልካም ስነ-ምግባር ጋር ተቃራኒ ያልሆነ መሆኑን፤
4. በአዋጁና በደንቡ እንዲሁም በሌሎች ህጎች የተቀመጡ ግዴታዎችን አክብሮ በመሥራት የተሻለ አፈፃፀም መኖሩ፤

አንቀፅ 13. የአቤቱታ ሥነ ሥርዓት

1. በዚህ መመሪያ አንቀጽ 10 ንዑስ አንቀጽ 1 በተሰጠው አገልግሎት ላይ ቅር የተሰኘ ተገልጋይ በ5 የሥራ ቀናት ውስጥ ለምዝገባ፣ ክትትልና ድጋፍ ዋና የሥራ ሂደት ባለቤት ቅሬታውን በጽሑፍ ማቅረብ ይችላል፡፡

2. በዚህ አንቀጽ ንዑስ አንቀጽ 1 በተሰጠው ዉሳኔ ላይ ቅሬታ ያለው ተገልጋይ በ5 የስራ ቀናት ውስጥ ቅሬታውን ለኤጀንሲው ዋና ዳይሬክተር ማቅረብ ይችላል፡፡
- 3 በዚህ መመሪያ አንቀጽ 10 ንዑስ አንቀጽ 2 መሠረት ለዉጭ የበጎ አድራጎት ድርጅት በተሰጠው አገልግሎት ላይ ቅር የተሰኘ ተገልጋይ በ5 የሥራ ቀናት ዉስጥ ቅሬታውን ለኤጀንሲው ዋና ዳይሬክተር በጽሑፍ ማቅረብ ይችላል፡፡

አንቀጽ 14. ስለ የንግድ ፈቃድና ሌሎች ሁኔታዎች

1. ገቢ የሚያስገኙ ስራዎች ላይ ለመስማራት የጠየቀው የበጎ አድራጎት ድርጅት ወይም ማህበር ከኤጀንሲው በፅሁፍ ፈቃድ ካገኘ በኋላ ትርፍ በሚያስገኙ ስራዎች ላይ ለመስማራት የሚያስችለውን የንግድ ፈቃድ ከተገቢው የመንግስት አካል ዘንድ ቀርቦ ማግኘት ይኖርበታል፡፡
2. በዚህ መመሪያ ስለ ገቢ ማስገኛ ስራዎች የተደነገጉት እንደተጠበቁ ሆነው በንግድና ኢንቨስትመንቱ እንዲሁም ትርፍ ለማግኘት በተቋቋሙ ድርጅቶች ላይ ተፈፃሚ የሚሆኑ የምዝገባ፣የፈቃድ፣የግብርና ሌሎች ግዴታዎች በሙሉ በገቢ ማስገኛ ስራዎችም ላይ ተፈፃሚ ይሆናሉ፡፡
3. የበጎ አድራጎት ድርጅቱ ወይም ማህበሩ የገቢ ማስገኛ ስራዎችን ለመስራት ከንግድና ኢንቨስትመንት ጋር በተያያዘ በሌሎች ህጎች መሠረት የሚያገኛቸውን ማናቸውም የፈቃድ ሰርተፍኬቶች፣ የግብር መለያ ቁጥርና ሌሎች ተያያዥ ጉዳዮችን ወዲያውኑ ለኤጀንሲው ማሳወቅ ይኖርበታል፡፡
4. የበጎ አድራጎት ድርጅቱ ወይም ማህበሩ ገቢ በሚያስገኝ ስራ ላይ ለመስማራት የሚያወጣው የንግድ ፈቃድም ሆነ የሚያገኛቸው ማናቸውም ሙባቶች ፀንተው የሚቆዩት የበጎ አድራጎት ድርጅቱ ወይም ማህበሩ ህጋዊ ሰውነቱ ተጠብቆ እስከሚቆይበት ጊዜ ብቻ ነው፡፡

አንቀጽ 15. ስያሜን በሚመለከት

1. የበጎ አድራጎት ድርጅቱ ወይም ማህበሩ የገቢ ማስገኛ ስራ የንግድ ፈቃድ ስም ከበጎ አድራጎት ድርጅቱ ወይም ማህበሩ ስም የተለየ መሆን ይኖርበታል፡፡
2. በዚህ አንቀጽ ንዑስ አንቀጽ 1 እንደተጠበቀ ሆኖ ስያሜን በሚመለከት በንግድ ሚኒስቴር ህግ መሠረት ተፈፃሚ ይሆናል፡፡

ክፍል አራት

ስለ ሂሳብ አያያዝና ገንዘብ አጠቃቀም

አንቀጽ 16. ስለ ሂሳብ መዝገብ

1. ገቢ የሚያስገኙ ስራዎችን የሚሰራ የበጎ አድራጎት ድርጅት ወይም ማህበር ገቢ የሚያስገኙ ስራዎችን በተመለከተ ከበጎ አድራጎት ስራው የተለየ የሂሳብ መዝገብ መያዝ ይኖርበታል፡፡
2. ገቢ ማስገኛ ስራውን በተመለከተ የሚያዘው የሂሳብ መዝገብ በንግድ፣ ኢንቨስትመንት እንዲሁም በግብር ህጎች ላይ የተዘረዘሩትን የሂሳብ መዝገብ አያያዝ መስፈርቶች ያሟላ መሆን ይኖርበታል፡፡
3. የገቢ ማስገኛ ስራው የባንክ ሂሳብ ከበጎ አድራጎት ድርጅቱ ወይም ማህበሩ ሂሳብ የተለየ መሆን ይገባዋል፡፡
4. የገቢ ማስገኛ ስራ የባንክ ሂሳብ ለመክፈት ለኤጀንሲው ማሳወቅና ፈቃድ ማግኘት ያስፈልጋል፡፡

አንቀጽ 17. ስለ ገንዘብ አጠቃቀም

1. ገቢ የሚያስገኙ ስራዎችን ለመስራት የሚውል የምዝገባ ጉዳይ ማስፈጸሚያና የገቢ ማስገኛ ስራው ማስጀመሪያ ካፒታል በበጎ አድራጎት ድርጅቱ ወይም ማህበሩ ወጪ የሚሸፈን ይሆናል፡፡
2. የገቢ ማስገኛ ስራው ተቋቁሞ ስራ ከጀመረ በኋላ የሚካሄድ ማናቸውም አይነት የገንዘብ እንቅስቃሴዎች በጎ አድራጎት ድርጅት ወይም ማህበር የገንዘብ እንቅስቃሴ ጋር ግንኙነት ያላቸው መሆን የለባቸውም፡፡
3. የገቢ ማስገኛ ስራው ወጪና ኪሳራ በንግድ ህግ አግባብ መሠረት ከተሰላ በኋላ የሚገኝ የተጣራ ትርፍ በገቢ ማስገኛ ስራው የሂሳብ ሠራተኛ አማካኝነት ወደ በጎ አድራጎት ድርጅቱ ወይም ማህበሩ ሂሳብ እንዲገባ መደረግ ይኖርበታል፡፡

አንቀጽ 18. አስተዳደራዊ ጉዳዮች

1. የገቢ ማስገኛ ስራ አስተዳደር ከበጎ አድራጎት ድርጅቱ ወይም ማህበሩ የለት ተለት ስራዎችን የሚያከናውን ስራ አስኪያጅና የሂሳብ ሹም ሊኖረው ይገባል፡፡
2. ከላይ በንዑስ አንቀጽ 1 ላይ የተጠቀሰው ቢኖርም የበጎ አድራጎት ድርጅቱ ወይም ማህበሩ የገቢ ማስገኛ ስራውን በበላይነት ከመቆጣጠር የሚያግደው አይሆንም፡፡

አንቀጽ 19. ስለ መፍረስ

1. የገቢ ማስገኛ ስራው በኪሳራ የበጎ አድራጎት ድርጅቱ ወይም ማህበር ውሳኔ ወይም በኤጀንሲው ውሳኔ እንዲዘጋ/እንዲፈርስ/ በሚደረግበት ጊዜ የባለዕዳዎች መብት ተከብሮ ሀብትና ንብረት ወደ በጎ አድራጎት ድርጅቱ ወይም ማህበሩ እንዲተላለፍ ይደረጋል፡፡
2. የገቢ ማስገኛ ስራው የሚዘጋበት ምክንያት በበጎ አድራጎት ድርጅት ወይም ማህበሩ ህጋዊ ሰውነት ማብቃት ምክንያት በሚሆንበት ጊዜ የባለዕዳዎች መብት ተከብሮ ሀብትና ንብረት በኤጀንሲው ውሳኔ ለተመሳሳይ ዓላማ ላላቸው ድርጅቶች ይሆናል፡፡
3. የገቢ ማስገኛ ስራው ሲፈርስ የሚነሱ የንብረት ክፍፍል ጥያቄዎችን በሚመለከት በበጎ አድራጎት ድርጅቶችና ማህበራት ኤጀንሲ መመሪያ ቁጥር 06/2003 መሠረት የሚፈፀም ይሆናል፡፡

አንቀፅ 20. ስለ ሪፖርት አቀራረብ

1. የበጎ አድራጎት ድርጅቶች ወይም ማህበራት ከበጎ አድራጎት ድርጅቱ ወይም ማህበር መደበኛ ሪፖርት የተለየ የገቢ ማስገኛ ስራውን የገንዘብ እንቅስቃሴ ሊያሳይ የሚችል አመታዊ የአዲት ሪፖርት ለኤጀንሲው ማቅረብ ይኖርባቸዋል፡፡
2. የአዲት ሪፖርት አቀራረብና ይዘትን በተመለከተ በኤጀንሲው መመሪያ ቁጥር ---2004 ስለአዲት ሪፖርት የተደነገጉት ተፈጻሚ ይሆናሉ፡፡

ክፍል አምስት

ልዩ ልዩ ድንጋጌዎች

አንቀፅ 21. ስለ ቅጣት

1 ማንኛውም የበጎ አድራጎች ድርጅት ወይም ማህበር፡-

ሀ/ በዚህ መመሪያ መሠረት ከኤጀንሲው ፈቃድ ሳያገኝ በገቢ ማስገኛ ስራ ላይ ተሰማርቶ የተገኘ እንደሆነ፤

ለ/ በዚህ መመሪያ ከተደነገገው አግባብ ውጪ በገቢ ማስገኛ ስራው የሚያገኘውን ትርፍ ለተጠቃሚዎች ወይም ለአባላት ያከፋፈለ እንደሆነ፤

ሐ/ ለገቢ ማስገኛ ስራዎች የተለየ የሂሳብ መዛግብት ያልያዘ፤ የተለየ ሂሳብ ቁጥር ያልከፈተ፤ የገንዘብ እንቅስቃሴውን ከበጎ አድራጎች ድርጅት ወይም ማህበር የቀላቀለ እንደሆነ፤

መ/ ለመልካም ስነ-ምግባር ተቃራኒ የሆነ የገቢ ማስገኛ ስራ ላይ ተሰማርቶ እንደሆነ፤

ሠ/ ከገቢ ማስገኛ ስራው የሚያገኘውን ገቢ ለዋናው በጎ አድራጎች ድርጅት ወይም ማህበር አስተዳደራዊ ወጪ መሸፈኛነት ያዋለው እንደሆነ፤

እንደነገሩ ሁኔታና እንደጉዳይ ክብደት ኤጀንሲው ከፅሁፍ ማስጠንቀቂያ እስከ ፈቃድ ሰረዘ ያሉ እርምጃዎችን ሊወስድ ይችላል፡፡

2. በዚህ አንቀፅ ንዑስ አንቀፅ 1 የተመለከተው እንደተጠበቀ ሆኖ ከወንጀል ጋር የተያያዙ ተግባራት በወንጀል ህግ ድንጋጌዎች መሰረት የሚያስቀጡ ይሆናል፡፡

አንቀፅ 22. የመሸጋገሪያ ድንጋጌዎች

1. ከዚህ መመሪያ መውጣት በፊት በገቢ ማስገኛ ስራ ላይ ተሰማርተው የሚገኙ በጎ አድራጎች ድርጅቶችና ማህበራት ላይ ተፈፃሚ ይሆናል፡፡
2. የዚህ አንቀጽ ንዑስ አንቀጽ 1 እንደተጠበቀ ሆኖ ቀደም ሲል የኤጀንሲውን ፈቃድ ሳያገኙ እንዲሁም የንግድ ፈቃድ ሳያገኙ በገቢ ማስገኛ ስራ ላይ ተሰማርተው የሚገኙ በጎ አድራጎች ድርጅቶችና ማህበራት በዚህ መመሪያ መሰረት እስከ 6 ወር ጊዜ ወስጥ አስፈላጊውን ፈቃድ ማግኘት ይኖርባቸዋል፡፡
3. የንግድ ፈቃድ አግኝተው የንግድ ስራ እየሰሩ ያሉ በጎ አድራጎች ድርጅቶች ወይም ማህበራት ይህ መመሪያ ከፀደቀበት ቀን ጀምሮ እስከ 6 ወር ጊዜ ወስጥ በኤጀንሲው ቀርበው ከመመሪያው ጋር በተጣጠመ መልኩ ራሳቸውን ማደራጀት ይገባቸዋል፡፡

አንቀፅ 23. መመሪያው ስለሚሻሻልበት ሁኔታ

ኤጀንሲው ይህንን መመሪያ ተግባራዊ ሲያደርግ የሚከሰቱ ክፍተቶችን ለመሙላት፣ አዋጁንና ደንቡን የሚጠቀም ሆኖ ሲያገኘው በማንኛውም ጊዜ ሊያሻሽለው ይችላል፡፡

አንቀጽ 24. ተፈጻሚነት ስለማይኖራቸው ሌሎች ህጎች

ከዚህ መመሪያ ጋር የሚቃረን ማንኛውም መመሪያና ልማዳዊ አሰራር ተፈጻሚነት አይኖረውም፡፡

አንቀጽ 25. መመሪያው የሚፀናበት ጊዜ

ይህ መመሪያ በኤጀንሲው ፀድቆ ከወጣበት ከመስከረም 13 ቀን 2004 ዓ ም ጀምሮ ተፈጻሚነት ይኖረዋል፡፡

አሊ ሲራጅ መሀመድ

የበጎ አደራጎት ድርጅቶችና ማህበራት ኤጀንሲ

ዋና ዳይሬክተር